



Хвала Хрысту!

Рада сустрэчы. Дваццатай. Менавіта столькі разоў мы сустракаемся з Вамі ў рубрыцы “НА СКРЫЖАВАННІ” ў газеце “Слова Жыцця”. Хочацца верыць, што Вашы шляхі перакрываюцца з мэтамі і справамі, якімі штомесячна дыхае моладзевая рубрыка.

А пакуль паразважаем над судным днём, які набліжаецца з кожнай хвілінай. У дапамогу – песня. “Пастукаемся” да святых, пранікнемся іх пакорным служэннем праз кнігу. І пашукаем адказ на пытанне: што падштурхоўвае ці прымушае чалавека здраджваць.

Увага сканцэнтравана, адкрыцці чакаюць за заслонай літар і лічбаў.

Што ж, з Богам наперад!

ВЫКАЗВАННЕ З БІБЛІІ: “Той, хто сумняваецца... сам сябе асуджае” (пар.: Рым 14, 23).

Хрысціянін не можа сумнявацца. Ён верыць. А вытокі веры ў сэрцы. З розумам гэтыя паняцці не перакрываюцца. Таму хрысціянін, хутчэй, давярае. Нябёсы абураюцца, калі нейкая праўда веры ставіцца пад сумненне. †

Мэта месяца: “злавіць пасланне” ад Бога

Цікава і не зусім зразумела, праўда? А яно вось як: Бог паўсюль, а значыць – заўсёды з намі. Часам мы на гэта забываемся, і тады парушаецца кантакт з Усявышнім. Але Бог ніколі не забываецца на нас! Заўсёды сочыць за нашымі рухамі, дакранаецца праз кнігу, дае параду праз бацьку, падымае настрой праз сонечнае надвор’е. Галоўнае – заўважыць і адчуць, што гэтае “пасланне” ад Бога менавіта для Цябе.

Інтэнцыя месяца: молімся, каб біскупы, святары і ўсе служыцелі Евангелля былі адважнымі сведкамі ўкрыжаванага і ўваскрослага Хрыста

Яны – намеснікі Усявышняга на зямлі, тыя, хто пралівае свет на Божыя слова і верна Яму служыць. Менавіта яны з’яўляюцца нашымі настаўнікамі, сябрамі, дарадцамі. І яны таксама патрабуюць малітвы, бо служэнне Богу ў сучасным свеце – даволі цяжкая праца. А малітва здольна здзяйсняць цуды, памятаем аб гэтым.

“Злавіць пасланне” ад Бога!

Аўтар: Ангеліна Пакачайла
02.11.2012 01:00

